

॥ नाट्यशास्त्रम् अध्याय १ ॥

॥ श्रीरस्तु ॥

भरतमुनिप्रणीतं नाट्यशास्त्रम्

अथ प्रथमोऽध्यायः ।

प्रणम्य शिरसा देवौ पितामहमहेश्वरौ ।

नाट्यशास्त्रं प्रवक्ष्यामि ब्रह्मणा यदुदाहृतम् ॥ १ ॥

समाप्तजप्यं व्रतिनं स्वसुतैः परिवारितम् ।

अनध्याये कदाचित्तु भरतं नाट्यकोविदम् ॥ २ ॥

मुनयः पर्युपास्यैनमात्रेयप्रमुखाः पुरा ।

पप्रच्छुस्ते महात्मानो नियतेन्द्रियबुद्धयः ॥ ३ ॥

योऽयं भगवता सम्यग्ग्रथितो वेदसम्मितः ।

नाट्यवेदं कथं ब्रह्मन्नुत्पन्नः कस्य वा कृते ॥ ४ ॥

कत्यङ्गः किंप्रमाणञ्च प्रयोगश्चास्य कीदृशः ।

सर्वमेतद्यथातत्त्वं भगवन्वक्तुमर्हसि ॥ ५ ॥

तेषां तु वचनं श्रुत्वा मुनीनां भरतो मुनिः ।

प्रत्युवाच ततो वाक्यं नाट्यवेदकथां प्रति ॥ ६ ॥

भवद्भिः शुचिभिर्भूत्वा तथाऽवहितमानसैः ।

श्रूयतां नाट्यवेदस्य सम्भवो ब्रह्मनिर्मितः ॥ ७ ॥

पूर्वं कृतयुगे विप्रा वृत्ते स्वायंभुवेऽन्तरे ।

त्रेतायुगेऽथ सम्प्राप्ते मनोवैवस्वतस्य तु ॥ ८ ॥

ग्राम्यधर्मप्रवृत्ते तु कामलोभवशं गते ।

ईर्ष्याक्रोधादिसंमूढे लोके सुखितदुःखिते ॥ ९ ॥

देवदानवगन्धर्वयक्षरक्षोमहोरगैः ।

जम्बुद्वीपे समाक्रान्ते लोकपालप्रतिष्ठिते ॥ १० ॥

महेन्द्रप्रमुखैर्देवैरुक्तः किल पितामहः ।

क्रीडनीयकमिच्छामो दृष्यं श्रव्यं च यद्भवेत् ॥ ११ ॥

न वेदव्यवहारोऽयं संश्राव्यः शूद्रजातिषु ।

तस्मात्सृजापरं वेदं पञ्चमं सार्ववर्णिकम् ॥ १२ ॥

एवमस्त्विति तानुक्त्वा देवराजं विसृज्य च ।

सस्मार चतुरो वेदान्योगमास्थाय तत्त्ववित् ॥ १३ ॥

(नेमे वेदा यतः श्राव्याः स्त्रीशूद्राद्यासु जातिषु ।

वेदमन्यत्ततः स्रक्ष्ये सर्वश्राव्यं तु पञ्चमम् ॥)

धर्म्यमर्थ्यं यशस्यं च सोपदेश्यं ससङ्ग्रहम् ।
 भविष्यतश्च लोकस्य सर्वकर्मानुदर्शकम् ॥ १४ ॥
 सर्वशात्रार्थसम्पन्नं सर्वशिल्पप्रवर्तकम् ।
 नाट्याख्यं पञ्चमं वेदं सेतिहासं करोम्यहम् ॥ १५ ॥
 एवं सङ्कल्प्य भगवान् सर्ववेदाननुस्मरन् ।
 नाट्यवेदं ततश्चक्रे चतुर्वेदाङ्गसम्भवम् ॥ १६ ॥
 जग्राह पाठ्यमृगवेदात्सामभ्यो गीतमेव च ।
 यजुर्वेदादभिनयान् रसानाथर्वणादपि ॥ १७ ॥
 वेदोपवेदैः सम्बद्धो नाट्यवेदो महात्मना ।
 एवं भगवता सृष्टो ब्रह्मणा सर्ववेदिना ॥ १८ ॥
 उत्पाद्य नाट्यवेदं तु ब्रह्मोवाच सुरेश्वरम् ।
 इतिहासो मया सृष्टः स सुरेषु नियुज्यताम् ॥ १९ ॥
 कुशला ये विदग्धाश्च प्रगल्भाश्च जितश्रमाः ।
 तेष्वयं नाट्यसंज्ञो हि वेदः संक्राम्यतां त्वया ॥ २० ॥
 तच्छ्रुत्वा वचनं शक्रो ब्रह्मणा यदुदाहृतम् ।
 प्राञ्जलिः प्रणतो भूत्वा प्रत्युवाच पितामहम् ॥ २१ ॥
 ग्रहणे धारणे ज्ञाने प्रयोगे चास्य सत्तम ।
 अशक्ता भगवन् देवा अयोग्या नाट्यकर्मणि ॥ २२ ॥
 य इमे वेदगुह्यज्ञा ऋषयः संशितव्रताः ।
 एतेऽस्य ग्रहणे शक्ताः प्रयोगे धारणे तथा ॥ २३ ॥
 श्रुत्वा तु शक्रवचनं मामाहाम्बुजसम्भवः ।
 त्वं पुत्रशतसंयुक्तः प्रयोक्ताऽस्य भवानघ ॥ २४ ॥
 आज्ञापितो विदित्वाऽहं नाट्यवेदं पितामहात् ।
 पुत्रानध्यापयामास प्रयोगं चापि तत्त्वतः ॥ २५ ॥
 शाण्डिल्यं चैव वात्स्यं च कोहलं दत्तिलं तथा ।
 जटिलम्बष्टकौ चैव तण्डुमग्निशिखं तथा ॥ २६ ॥
 सैन्धवं सपुलोमानं शाड्वलिं विपुलं तथा ।
 कपिञ्जलिं वादिरं च यमधूम्रायणौ तथा ॥ २७ ॥
 जम्बुध्वजं काकजङ्घं स्वर्णकं तापसं तथा ।
 कैदारिं शालिकर्णं च दीर्घगात्रं च शालिकम् ॥ २८ ॥
 कौत्सं ताण्डायनिं चैव पिङ्गलं चित्रकं तथा ।
 बन्धुलं भल्लकं चैव मुष्टिकं सैन्धवायनम् ॥ २९ ॥
 तैतिलं भार्गवं चैव शुचिं बहुलमेव च ।
 अबुधं बुधसेनं च पाण्डुकर्णं सुकेरलम् ॥ ३० ॥
 ऋजुकं मण्डकं चैव शम्बरं वञ्जुलं तथा ।
 मागधं सरलं चैव कर्तारं चोग्रमेव च ॥ ३१ ॥

तुषारं पार्षदं चैव गौतमं बादरायणम् ।
 विशालं शबलं चैव सुनामं मेषमेव च ॥ ३२ ॥
 कालियं भ्रमरं चैव तथा पीठमुखं मुनिम् ।
 नखकुट्टाश्मकुट्टौ च षट्पदं सौत्तमं तथा ॥ ३३ ॥
 पादुकोपानहौ चैव श्रुतिं चाषस्वरं तथा ।
 अग्निकुण्डाज्यकुण्डौ च वितण्ड्य ताण्ड्यमेव च ॥ ३४ ॥
 कर्तराक्षं हिरण्याक्षं कुशलं दुस्सहं तथा ।
 लाजं भयानकं चैव बीभत्सं सविचक्षणम् ॥ ३५ ॥
 पुण्ड्राक्षं पुण्ड्रनासं चाप्यसितं सितमेव च ।
 विद्युज्जिह्वं महाजिह्वं शालङ्कायनमेव च ॥ ३६ ॥
 श्यामायनं माठरं च लोहिताङ्गं तथैव च ।
 संवर्तकं पञ्चशिखं त्रिशिखं शिखमेव च ॥ ३७ ॥
 शङ्खवर्णमुखं शण्डं शङ्खकर्णमथापि च ।
 शक्रनेमिं गभस्तिं चाप्यंशुमालिं शठं तथा ॥ ३८ ॥
 विद्युतं शातजङ्घं च रौद्रं वीरमथापि च ।
 पितामहाज्ञयाऽस्माभिलोकस्य च गुणेप्सया ॥ ३९ ॥
 प्रयोजितं पुत्रशतं यथाभूमिविभागशः ।
 यो यस्मिन्कर्मणि यथा योग्यस्तस्मिन् स योजितः ॥ ४० ॥
 भारतीं सात्वतीं चैव वृद्धिंतिमारभतीं तथा ।
 समाश्रितः प्रयोगस्तु प्रयुक्तो वै मया द्विजाः ॥ ४१ ॥
 परिगृह्य प्रणम्याथ ब्रह्मा विज्ञापितो मया ।
 अथाह मां सुरगुरुः कैशिकिमपि योजय ॥ ४२ ॥
 यच्च तस्याः क्षमं द्रव्यं तद् ब्रूहि द्विजसत्तम ।
 एवं तेनास्म्यभिहितः प्रत्युक्तश्च मया प्रभुः ॥ ४३ ॥
 दीयतां भगवन्द्रव्यं कैशिक्याः सम्प्रयोजकम् ।
 नृत्ताङ्गहारसम्पन्ना रसभावक्रियात्मिका ॥ ४४ ॥
 दृष्टा मया भगवतो नीलकण्ठस्य नृत्यतः ।
 कैशिकी प्लक्ष्णनैपथ्या शृङ्गाररससम्भवा ॥ ४५ ॥
 अशक्या पुरुषैः सा तु प्रयोक्तुं स्त्रीजनादृते ।
 ततोऽसृजन्महातेजा मनसाऽप्सरसो विभुः ॥ ४६ ॥
 नाट्यालङ्कारचतुराः प्रादान्मह्यं प्रयोगतः ।
 मञ्जुकेशीं सुकेशीं च मिश्रकेशीं सुलोचनाम् ॥ ४७ ॥
 सौदामिनीं देवदत्तां देवसेनां मनोरमाम् ।
 सुदतीं सुन्दरीं चैव विदग्धां विपुलां तथा ॥ ४८ ॥
 सुमालां सन्ततिं चैव सुनन्दां सुमुखीं तथा ।
 मागधीमर्जुनीं चैव सरलां केरलां धृतिम् ॥ ४९ ॥

नन्दां सपुष्कलां चैव कलमां चैव मे ददौ ।
स्वातिर्भाण्डनियुक्तस्तु सह शिष्यैः स्वयम्भुवा ॥ ५० ॥
नारदाद्याश्च गन्धर्वा गानयोगे नियोजिताः ।
एवं नाट्यमिदं सम्यग्बुद्ध्वा सर्वैः सुतैः सह ॥ ५१ ॥
स्वातिनारदसंयुक्तो वेदवेदाङ्गकारणम् ।
उपस्थितोऽहं ब्रह्माणं प्रयोगार्थं कृताञ्जलिः ॥ ५२ ॥
नाट्यस्य ग्रहणं प्राप्तं ब्रूहि किं करवाण्यहम् ।
एतत्तु वचनं श्रुत्वा प्रत्युवाच पितामहः ॥ ५३ ॥
महानयं प्रयोगस्य समयः प्रत्युपस्थितः ।
अयं ध्वजमहः श्रीमान् महेन्द्रस्य प्रवर्तते ॥ ५४ ॥
अत्रेदानीमयं वेदो नाट्यसंज्ञः प्रयुज्यताम् ।
ततस्तस्मिन्ध्वजमहे निहतासुरदानवे ॥ ५५ ॥
प्रहृष्टामरसंकीर्णे महेन्द्रविजयोत्सवे ।
पूर्वं कृता मया नान्दी ह्याशीर्वचसंयुता ॥ ५६ ॥
अष्टाङ्गपदसंयुक्ता विचित्रा वेदनिर्मिता ।
तदन्तेऽनुकृतिर्बद्धा यथा दैत्याः सुरैर्जिताः ॥ ५७ ॥
सम्फेटविद्रवकृता च्छेद्यभेद्याहवाल्मिका ।
ततो ब्रह्मादयो देवाः प्रयोगपरितोषिताः ॥ ५८ ॥
प्रददुर्मत्सुतेभ्यस्तु सर्वोपकरणानि वै ।
प्रीतस्तु प्रथमं शक्रो दत्तवान्स्वं ध्वजं शुभम् ॥ ५९ ॥
ब्रह्मा कुटिलकं चैव भृङ्गारं वरुणः शुभम् ।
सूर्यश्छत्रं शिवस्सिद्धिं वायुर्व्यजनमेव च ॥ ६० ॥
विष्णुः सिंहासनं चैव कुबेरो मुकुटं तथा ।
श्राव्यत्वं प्रेक्षणीयस्य ददौ देवी सरस्वती ॥ ६१ ॥
शेषा ये देवगन्धर्वा यक्षराक्षसपन्नगाः ।
तस्मिन्सदस्यभिप्रेतान्नाजातिगुणाश्रयान् ॥ ६२ ॥
अंशांशैर्भाषितं भावान् रसान् रूपं बलं तथा ।
दत्तवन्तः प्रहृष्टास्ते मत्सुतेभ्यो दिवोकसः ॥ ६३ ॥
एवं प्रयोगे प्रारब्धे दैत्यदानवनाशने ।
अभवन्क्षुभिताः सर्वे दैत्या ये तत्र सङ्गताः ॥ ६४ ॥
विरूपाक्ष पुरोगांश्च विघ्नान्प्रोत्साह्य तेऽब्रुवन् ।
न क्षमिष्यामहे नाट्यमेतदागम्यतामिति ॥ ६५ ॥
ततस्तैरसुरैः सार्धं विघ्ना मायामुपाश्रिताः ।
वाचश्चेष्टां स्मृतिं चैव स्तम्भयन्ति स्म नृत्यताम् ॥ ६६ ॥
तथा विध्वंसनं दृष्ट्वा सूत्रधारस्य देवराट् ।
कस्मात्प्रयोगवैषम्यमित्युक्त्वा ध्यानमाविशत् ॥ ६७ ॥

अथापश्यत्सदो विघ्नैः समन्तादपरिवारितम् ।
 सहेतरैः सूत्रधारं नष्टसंज्ञं जडीकृतम् ॥ ६८ ॥
 उत्थाय त्वरितं शक्रं गृहीत्वा ध्वजमुत्तमम् ॥
 सर्वरत्नोज्ज्वलतनुः किञ्चिदुद्धृत लोचनः ॥६९ ॥
 रङ्गपीठगतान्विघ्नानसुरांश्चैव देवराट् ।
 जर्जरीकृतदेहांस्तानकरोज्जर्जरेण सः ॥७० ॥
 निहतेषु च सर्वेषुअ विघ्नेषु सह दानवैः ।
 संप्रहृष्य ततो वाक्यमाहुः सर्वे दिवोकसः ॥७१ ॥
 अहो प्रहरणं दिव्यमिदमासादितं त्वया ।
 जर्जरीकृतसर्वाङ्गा येनैते दानवाः कृताः ॥७२ ॥
 यस्मादनेन ते विघ्नाः सासुरा जर्जरीकृताः ।
 तस्माज्जर्जर एवेति नामतोऽयं भविष्यति ॥७३ ॥
 शेषा ये चैव हिंसार्थमुपयास्यन्ति हिंसकाः ।
 दृष्ट्वैव जर्जरं तेऽपि गमिष्यन्त्येवमेव तु ॥७४ ॥
 एवमेवास्त्विति ततः शक्रः प्रोवाच तान्सुरान् ।
 रक्षाभूतश्च सर्वेषां भविष्यत्येष जर्जरः ॥७५ ॥
 प्रयोगे प्रस्तुते ह्येवं स्फीते शक्रमहे पुनः ।
 त्रासं सज्जनयन्ति स्म विघ्नाः शेषास्तु नृत्यताम् ॥७६ ॥
 दृष्ट्वा तेषां व्यवसितं दैत्यानां विप्रकारजम् ।
 उपस्थितोऽहं ब्रह्माणं सुतैः सर्वैः समन्वितः ॥७७ ॥
 निश्चिता भगवन्विघ्ना नात्यस्यास्य विनाशने ।
 अस्य रक्षाविधिं सम्यगाज्ञापय सुरेश्वर ॥७८ ॥
 ततश्च विश्वकर्माणं ब्रह्मोवाच प्रयत्नतः ।
 कुरु लक्षणसंपन्नं नात्यवेश्म महामते ॥७९ ॥
 ततोऽचिरेण कालेन विश्वकर्मा महच्छुभम् ।
 सर्वलक्षणसम्पन्नं कृत्वा नात्यगृहं तु सः ॥८० ॥
 प्रोक्तवान्दुहिणं गत्वा सभायान्तु कृताञ्जलीः ।
 सज्जं नात्यगृहं देव तदेवेक्षितुमर्हसि ॥८१ ॥
 ततः सह महेन्द्रेण सुरैः सर्वैश्च सेतरैः ।
 आअगतस्त्वरितो दृष्टुं दुहिणो नात्यमण्डपम् ॥ ८२ ॥
 दृष्ट्वा नात्यगृहं ब्रह्मा प्राह सर्वान्सुरांस्ततः ।
 अंशभागैर्भवद्भिस्तु रक्ष्योऽयं नात्यमण्डपः ॥ ८३ ॥
 रक्षणे मण्डपस्याथ विनियुक्तस्तु चन्द्रमाः ।
 लोकपालास्तथा दिक्षु विदिक्ष्वपि च मारुताः ॥ ८४ ॥
 नेपथ्यभूमौ मित्रस्तु निक्षिप्तो वरुणोऽम्बरे ।
 वेदिकारक्षणे वह्निर्भाण्डे सर्वदिवोकसः ॥ ८५ ॥

वर्णाश्चत्वार एवाथ स्तम्भेषु विनियोजिताः ।
आदित्याश्चैव रुद्राश्च स्थिताः स्तम्भान्तरेऽथ ॥ ८६ ॥
धारणीश्चथ भूतानि शालास्वप्सरस्तथा ।
सर्ववेश्मसु यक्षिण्यो महीपृष्ठे महोदधिः ॥ ८७ ॥
द्वारशालानियुक्तौ तु क्रुतान्तः काल एव च ।
स्थापितौ द्वारपत्रेषु नागमुख्यौ महाबलौ ॥ ८८ ॥
देहल्यां यमदण्डस्तु शूलं तस्योपरि स्थितम् ।
द्वारपालौ स्थितौ चौभौ नियतिर्मृत्युरेव च ॥ ८९ ॥
पार्श्वे च रङ्गपीठस्य महेन्द्रः स्थितवान्स्वयम् ।
स्थापिता मत्तवारण्यां विद्युद्वैत्यनिषूदनी ॥ ९० ॥
स्तम्भेषु मत्तवारण्याः स्थापिता परिपालने ।
भूतयक्षपिशाच गुह्यकाश्च महाबलाः ॥ ९१ ॥
जर्जरे तु विनिक्षिप्तं वज्रं दैत्यनिबर्हणम् ।
तत्पर्वसु विनिक्षिप्ताः सुरेन्द्रा ह्यमितौजसः ॥ ९२ ॥
शिरःपर्वस्थितो ब्रह्मा द्वितीये शङ्करस्तथा ।
तृतीये च स्थितो विष्णुश्चतुर्थे स्कन्द एव च ॥ ९३ ॥
पञ्चमे च महानागाः शेषवासुकितक्षकाः ।
एवं विघ्नविनाशाय स्थापिता जर्जरे सुराः ॥ ९४ ॥
रङ्गपीठस्य मध्ये तु स्वयं ब्रह्मा प्रतिष्ठितः ।
इष्यर्थं रङ्गमध्ये तु क्रियते पुष्पमोक्षणम् ॥ ९५ ॥
पातालवासिनो ये च यक्षगुह्यकपन्नगाः ।
अधस्ताद्रङ्गपीठस्य रक्षणे ते नियोजिताः ॥ ९६ ॥
नायकं रक्षतीन्द्रस्तु नायिकां च सरस्वती ।
विदूषकमथौङ्कारः शेशास्तु प्रकृतिर्हरः ॥ ९७ ॥
यान्येतानि नियुक्तानि दैवतानीह रक्षणे ।
एतान्येवाधिदैवानि भविष्यन्तीत्युवाच सः ॥ ९८ ॥
एतस्मिन्नन्तरे देवैः सर्वैरुक्तः पितामहः ।
साम्ना तावदिमे विघ्नाः स्थाप्यन्तां वचसा त्वया ॥ ९९ ॥
पूर्वं सामं प्रयोक्तव्यं द्वितीयं दानमेव च ।
तयोरुपरि भेदस्तु ततो दण्डः प्रयुज्यते ॥ १०० ॥
देवानां वचनं श्रुत्वा ब्रह्मा विघ्नानुवाच ह ।
कस्माद्भवन्तो नाट्यस्य विनाशाय समुत्थिताः ॥ १०१ ॥
ब्रह्मणो वचनं श्रुत्वा विरूपाक्षोऽब्रवीद्वचः ।
दैत्यैर्विघ्नगणैः सार्धं सामपूर्वमिदं ततः ॥ १०२ ॥
योऽयं भगवता सृष्टो नाट्यवेदः सुरेच्छया ।
प्रत्यादेशोऽयमस्माकं सुरार्थं भवता कृतः ॥ १०३ ॥

तन्नैतदेवं कर्तव्यं त्वया लोकपितामह ।
 यथा देवस्तथा दैत्यास्त्वत्तः सर्वे विनिर्गताः ॥ १०४ ॥
 विघ्नानां वचनं श्रुत्वा ब्रह्मा वचनमब्रवीत् ।
 अलं वो मन्युना दैत्या विषादं त्यजतानघाः ॥ १०५ ॥
 भवतां देवतानां च शुभाशुभविकल्पकः ।
 कर्मभावान्वयापेक्षी नात्यवेदो मया कृतः ॥ १०६ ॥
 नैकान्ततोऽत्र भवतां देवानां चानुभावनम् ।
 त्रैलोक्यास्यास्य सर्वस्य नात्यं भावानुकीर्तनम् ॥ १०७ ॥
 क्वचिद्धर्मः क्वचित्क्रीडा क्वचिदर्थः क्वचिच्छ्रमः ।
 क्वचिद्धास्यं क्वचिद्युद्धं क्वचित्कामः क्वचिद्धधः ॥ १०८ ॥
 धर्मो धर्मप्रवृत्तानां कामः कामोपसेविनाम् ।
 निग्रहो दुर्विनीतानां विनीतानां दमक्रिया ॥ १०९ ॥
 क्लीबानां धाष्टर्यजननमुत्साहः शूरमानिनाम् ।
 अबुधानां विबोधश्च वैदुष्यं विदुषामपि ॥ ११० ॥
 ईश्वराणां विलासश्च स्थैर्यं दुःखार्दितस्य च ।
 अर्थोपजीविनामर्थो धृतिरुद्देगचेतसाम् ॥ १११ ॥
 नानाभावोपसम्पन्नं नानावस्थान्तरात्मकम् ।
 लोकवृत्तानुकरणं नात्यमेतन्मया कृतम् ॥ ११२ ॥
 उत्तमाधममध्यानां नराणां कर्मसंश्रयम् ।
 हितोपदेशजननं धृतिः क्रीडासुखादिकृत् ॥ ११३ ॥
 (एतद्रसेषु भावेषु सर्वकर्मक्रियास्वथ ।
 सर्वोपदेशजननं नात्यं लोके भविष्यति ॥)
 दुःखार्तानां श्रमार्तानां शोकार्तानां तपस्विनाम् ।
 विश्रान्तिजननं काले नात्यमेतद्भविष्यति ॥ ११४ ॥
 धर्म्यं यशस्यमायुष्यं हितं बुद्धिविवर्धनम् ।
 लोकोपदेशजननं नात्यमेतद्भविष्यति ॥ ११५ ॥
 न तज्ज्ञानं न तच्छिल्पं न सा विद्या न सा कला ।
 नासौ योगो न तत्कर्म नात्येऽस्मिन् यन्न दृश्यते ॥ ११६ ॥
 तन्नात्र मन्युः कर्तव्यो भवद्भिरमरान्प्रति ।
 सप्तद्वीपानुकरणं नात्यमेतद्भविष्यति ॥ ११७ ॥
 (येनानुकरणं नात्यमेतत्तद्यन्मया कृतम् ॥)
 देवानामसुराणां च राज्ञामथ कुटुम्बिनाम् ।
 ब्रह्मर्षीणां च विज्ञेयं नात्यं वृत्तान्तदर्शकम् ॥ ११८ ॥
 योऽयं स्वभावो लोकस्य सुखदुःखसमन्वितः ।
 सोऽङ्गाद्यभिनयोपेतो नात्यमित्यभिधीयते ॥ ११९ ॥
 (वेदविद्येतिहासानामाख्यानपरिकल्पनम् ।

विनोदकरणं लोके नाट्यमेतद्भविष्यति ॥
 श्रुतिस्मृतिसदाचारपरिशेषार्थकल्पनम् ।
 विनोदजननं लोके नाट्यमेतद्भविष्यति ॥
 एतस्मिन्नन्तरे देवान् सर्वानाह पितामहः ।
 क्रियतामद्य विधिवद्यजनं नाट्यमण्डपे ॥ १२० ॥
 बलिप्रदानैर्होमैश्च मन्त्रौषधिसमन्वितैः ।
 भोज्यैर्भक्षैश्च पानैश्च बलिः समुपकल्पताम् ॥ १२१ ॥
 मर्त्यलोकगताः सर्वे शुभां पूजामवाप्स्यथ ।
 अपूजयित्वा रङ्गं तु नैव प्रेक्षां प्रवर्तयेत् ॥ १२२ ॥
 अपूजयित्वा रङ्गं तु यः प्रेक्षां कल्पयिष्यति ।
 निष्फलं तस्य तत् ज्ञानं तिर्यग्योनिं च यास्यति ॥ १२३ ॥
 यज्ञेन संमितं ह्येदद्रङ्गदैवतपूजनम् ।
 तस्मात्सर्वप्रयत्नेन कर्तव्यं नाट्ययोक्तृभिः ॥ १२४ ॥
 नर्तकोऽर्थपतिर्वापि यः पूजां न करिष्यति ।
 न कारयिष्यन्त्यन्यैर्वा प्राप्नोत्यपचयं तु सः ॥ १२५ ॥
 यथाविधिं यथादृष्टं यस्तु पूजां करिष्यति ।
 स लप्स्यते शुभानर्थान् स्वर्गलोकं च यास्यति ॥ १२६ ॥
 एवमुक्त्वा तु भगवान्द्रुहिणः सहदेवतैः ।
 रङ्गपूजां कुरुश्चेति मामेवं समचोदयत् ॥ १२७ ॥

इति भारतीये नाट्यशास्त्रे नाट्योत्पत्तिर्नाम प्रथमोऽध्यायः ।

Encoded by Padmakar Dadegaonkar dpadmakar@hotmail.com

Please send corrections to sanskrit@cheerful.com
 Last updated June 19, 2001